

**प्रादेशिक समाचार**  
**आकाशवाणी, भोपाल**  
**प्रातःकालीन समाचार**

मुख्य समाचार :-

- 5 प्रधानमंत्री ने प्रदेश की पहली मेट्रो ट्रेन का किया उद्घाटन। इंदौर मेट्रो में मुख्यमंत्री ने लोगों के साथ किया सफर।
- 5 विकसित कृषि संकल्प अभियान के तहत कार्यक्रम जारी, 8 हजार से अधिक गांवों में पहुंचे कृषि वैज्ञानिक।
- 5 मुख्यमंत्री ने उज्जैन में सिंहस्थ महापर्व के तहत 864 करोड़ रूपयों के कार्यों का किया शिलान्यास।
- 5 फिट इंडिया के तहत आज देशभर में तिरंगा रैलियों का आयोजन।

**इंदौर मेट्रो**

प्रधानमंत्री नरेन्द्र मोदी ने कल भोपाल से प्रदेश की पहली मेट्रो ट्रेन का उद्घाटन किया। यह इंदौर में 6 किलोमीटर लम्बाई रूट पर चलेगी। पहले चरण में 1520 करोड़ रूपयों से यलो लाइन की शुरुआत हुई है। इसमें 9 सौ से अधिक यात्री एक साथ सफर कर सकते हैं। उद्घाटन अवसर पर प्रधानमंत्री ने कहा कि मध्य प्रदेश को लगातार ट्रेन सुविधाएं मिल रही है।

उद्घाटन के बाद मुख्यमंत्री डॉ. मोहन यादव ने कल शाम इंदौर में मेट्रो ट्रेन का सफर किया। उन्होंने कहा है कि इंदौर शहर के विकास की रफ्तार को अब मेट्रो ट्रेन का साथ मिल गया है। विकास अब मेट्रो ट्रेन की रफ्तार से होगा। मुख्यमंत्री डॉ. यादव ने इंदौर में देवी अहिल्याबाई मेट्रो स्टेशन से सैकड़ों महिला यात्रियों के साथ झलकारी बाई मेट्रो स्टेशन तक पहुंचे।

**विकसित कृषि संकल्प अभियान**

कृषि और किसान कल्याण मंत्री शिवराज सिंह चौहान ने कहा है कि विकसित कृषि संकल्प अभियान किसानों को बहुमूल्य जानकारी प्रदान करने वाला एक जन-आंदोलन है। श्री चौहान ने कई राज्यों के विधायकों से वर्चुअल संवाद करते हुए बताया कि अभियान के तहत किसानों से चर्चा की जाएगी और उनके प्रश्नों का समाधान किया जाएगा। श्री चौहान ने कहा कि अब तक 2 हजार 170 टीमें 7 हजार से अधिक गांवों का दौरा कर चुकी हैं। अभियान से लगभग 7 लाख 95 हजार किसान जुड़ चुके हैं। श्री चौहान ने कल हरियाणा के पानीपत में आयोजित कार्यक्रम में किसानों से संवाद किया। उन्होंने कहा कि दो दिनों में 8100 से अधिक गांवों में हमारे वैज्ञानिक किसानों के बीच पहुंच चुके हैं।

**सर्वदलीय प्रतिनिधिमंडल**

भारत की आतंकवाद के उन्मूलन के लिए दृढ़ प्रतिबद्धता को दर्शाने के लिए सात सर्वदलीय संसदीय प्रतिनिधिमंडल कई देशों में उच्च स्तरीय चर्चाएं कर रहा है। एनसीपी सांसद सुप्रिया सुले के नेतृत्व में प्रतिनिधिमंडल ने अदीस अबाबा में एयू मुख्यालय में अफ्रीकी संघ की शांति और सुरक्षा परिषद के साथ बातचीत की। शिवसेना सांसद श्रीकांत एकनाथ शिंदे के नेतृत्व में प्रतिनिधिमंडल ने सिएरा लियोन की की यात्रा संपन्न कर लाइबेरिया के लिए रवाना हो गया है। सिएरा लियोन में प्रतिनिधिमंडल ने भारतीय प्रवासियों के सदस्यों से मुलाकात की। इस बीच डीएमके सांसद कनिमोझी के नेतृत्व में प्रतिनिधिमंडल स्पेन के मैड्रिड पहुंच गया है। भाजपा सांसद बैजयंत जय पांडा के नेतृत्व में प्रतिनिधिमंडल अल्जीरिया में है। जेडी(यू) सांसद संजय कुमार झा के नेतृत्व में प्रतिनिधिमंडल कुआलालंपुर पहुंचा।

**अहिल्याबाई जयंती**

प्रदेश में कल लोकमाता देवी अहिल्याबाई की 300वीं जयंती पर कई कार्यक्रमों का आयोजन हुआ। ग्वालियर में सांसद भारत सिंह कुशवाहा के मुख्य आतिथ्य में जिला स्तरीय महिला सशक्तिकरण सम्मेलन का आयोजन हुआ। विभिन्न क्षेत्रों में सफलता का परचम लहरा रही जिले की 9 महिलाओं को इस आयोजन में प्रशस्ति पत्र देकर सम्मानित किया गया। पन्ना में महिला एवं बाल विकास विभाग द्वारा वार्ड क्रमांक 13 स्थित आंगनबाड़ी केन्द्र में कार्यशाला आयोजित की गई। शाजापुर में नगर की महिलाओं और बालिकाओं ने अखाड़े में अपनी कला का शानदार प्रदर्शन किया गया।

## मुख्यमंत्री-उज्जैन

मुख्यमंत्री डॉ. मोहन यादव ने कल उज्जैन में अंगारेश्वर महादेव मंदिर परिसर में आयोजित कार्यक्रम में सिंहस्थ महापर्व 2028 के अंतर्गत 864 करोड़ रुपए लागत के विकास कार्यों का शिलान्यास किया। मुख्यमंत्री डॉ. यादव के द्वारा 779 करोड़ रुपए की लागत से शिप्रा नदी पर निर्मित होने वाले 29 किमी के नवीन घाट और शिप्रा नदी पर लगभग 85 करोड़ रुपए की लागत से निर्मित होने वाले 21 बैराजों का भूमिपूजन किया गया। मुख्यमंत्री ने कहा कि शिप्रा नदी पर बनने वाले नवीन घाटों का भूमि-पूजन किया गया है। शिप्रा नदी में दूषित पानी न मिले इसके लिए सरकार द्वारा गंभीर नदी के डैम के नीचे दूषित पानी को भेजा जाएगा तथा वहां उसे फिल्टर किया जाएगा।

## फिट इंडिया

25वें फिट इंडिया संडे ऑन साइकिल पहल के तहत आज देशभर में दो हजार से अधिक स्थानों पर विशेष तिरंगा रैली आयोजित की जा रही है। युवा कार्यक्रम और खेल मंत्री मनसुख मांडविया राजधानी दिल्ली में इसका नेतृत्व करेंगे। कार्यक्रम में, ओलंपिक पदक विजेता योगेश्वर दत्त, अंतरराष्ट्रीय पहलवान सरिता मोर, बॉलीवुड अभिनेत्री शर्वरी और पूर्व क्रिकेटर सबा करीम भी हिस्सा लेंगे।

## परीक्षा तारीख

माध्यमिक शिक्षा मण्डल द्वारा वर्ष 2025 की हाईस्कूल और हायर सेकेण्डरी सर्टिफिकेट द्वितीय परीक्षा में सम्मिलित होने के लिए आवेदन-पत्र भरने की तिथि 8 जून तक बढ़ा दी गयी है। पहले यह तिथि 31 मई तक निर्धारित की गयी थी। ऑनलाइन परीक्षा आवेदन भरने के लिये पूर्व में जारी किये गये निर्देश यथावत लागू रहेंगे।

## मौसम

प्रदेश में तेज आंधी-बारिश का दौर जारी है। मौसम विभाग ने भोपाल समेत 21 से ज्यादा जिलों में बारिश और आंधी का अलर्ट जारी किया है। विभाग के अनुसार समय से पूर्व केरल और मुंबई पहुंचे मॉनसून की रफ्तार धीमी पड़ गई है। इसके प्रदेश में 15 जून के आस-पास पहुंचने की संभावना है।

## मिस वर्ल्ड फिनाले

हैदराबाद में आयोजित 72वें मिस वर्ल्ड प्रतियोगिता में थाईलैंड की ओपल सुचाता चुआंग्सरी 'मिस वर्ल्ड' चुनी गईं। इथियोपिया की हासेट डेरेजे एडमसु प्रथम रनर-अप रहीं, जबकि पोलैंड की माजा क्लाजदा को द्वितीय रनर-अप घोषित किया गया।

## अब कुछ समाचार संक्षेप में

- आईपीएल क्रिकेट में आज अहमदाबाद में दूसरे क्वालीफायर में मुम्बई इंडियंस और पंजाब किंग्स के बीच मुकाबला होगा। आज की विजेता टीम 3 जून को रॉयल चैलेंजर्स बेंगलुरु के साथ फाइनल मुकाबला खेलेगी।
- आगरमालवा जिले के ग्राम मदकोटा में कल विकसित कृषि संकल्प अभियान अन्तर्गत कृषि वैज्ञानिकों ने किसानों को मृदा स्वास्थ्य, फसल उत्पादन, जैविक प्राकृतिक खेती, आदि की जानकारी दी।
- शिवपुरी जिले में कल सतनबाडा एवं अमोला पुलिस द्वारा चौकिंग के दौरान 16 बसों पर चालानी कार्यवाही कर 8 हजार रुपये का जुर्माना लगाया।
- बैतूल जिले में पुष्य नक्षत्र के अवसर पर कल आयुर्वेद जिला चिकित्सालय टिकारी में 76 बच्चों को स्वर्ण प्राशन कराया गया।
- एनसीएल मुख्यालय सिंगरौली में कल गृहिणियों के लिए प्राथमिक चिकित्सा प्रशिक्षण कार्यक्रम का आयोजन किया गया।
- झाबुआ में पिपलीनाका तालाब के निर्माण से प्रभावित डूब भूमि के कृषकों के लिए विशेष शिविर कल प्राथमिक शाला रूखमणीपाड़ा परिसर में आयोजित होगा।

-----